



ಸವಿ ಸವಿ ನೆನಪು..

ಕುವೆಂಪು- ರಾಜ್ ಅಪೂರ್ವ ಸಂಗಮ



ಮೈಸೂರಿನಲ್ಲಿ ನಾಟಕೋತ್ಸವ ಏರ್ಪಡಿಸಿ, ಅದಕ್ಕೆ ಕನ್ನಡ ಚಿತ್ರರಂಗದ ದಿಗ್ಗಜ ವರನಟ ಡಾ.ರಾಜಕುಮಾರ್ ಅವರನ್ನು ಕರೆದು ಉದ್ಘಾಟನೆ ಮಾಡಿಸಿದ್ದು, ಇದೇ ಸಂದರ್ಭದಲ್ಲಿ ರಾಷ್ಟ್ರಕವಿ ಕುವೆಂಪು ಅವರನ್ನು ಭೇಟಿ ಮಾಡಿಸಲು ಡಾ. ರಾಜ್‌ದಂಪತಿಯನ್ನು ಕರೆದೊಯ್ದಿದ್ದು, ಇವರೊಂದಿಗೆ ಕಳೆದ ಕೆಲವೇ ಕೆಲವು ಕ್ಷಣಗಳು ಜೀವನದ ಅವಿಸ್ಮರಣೀಯ ಘಟನೆ.

★ ರಾಜಶೇಖರ ಕದಂಬ

ಸಾಹಿತ್ಯ ಲೋಕದ ದಿಗ್ಗಜ ಕುವೆಂಪು ಹಾಗೂ ಕನ್ನಡ ಚಿತ್ರರಸಿಕರ ಕಣ್ಣಿಣಿ ಡಾ.ರಾಜಕುಮಾರ್.. ಈ ಇಬ್ಬರು ಒಂದೆಡೆ ಸೇರಿದ್ದು, ಇವರೊಂದಿಗೆ ಕೆಲ ಸಮಯ ಒಡನಾಡುವ ಸಮಯ ನನಗೆ ಒದಗಿದ್ದು ಜೀವಮಾನದಲ್ಲಿ ಎಂದೂ ಮರೆಯಲಾರದ ಘಟನೆ.

ಅದು 1993 ಜನವರಿ 13. ನನಗೆ ಈ ಸೌಭಾಗ್ಯ ಒದಗಿ ಬಂದ ದಿನ. ನಮ್ಮ ನಾಡಿನ ಹೆಮ್ಮೆ ಡಾ. ಕುವೆಂಪು ಹಾಗೂ ಡಾ. ರಾಜಕುಮಾರ್ ಅವರಿಗೆ ಕರ್ನಾಟಕ ಸರ್ಕಾರ 'ಕರ್ನಾಟಕ ರತ್ನ' ಪ್ರಶಸ್ತಿ ಘೋಷಣೆ ಮಾಡಿದ ಸಂದರ್ಭವದು. ನನ್ನ ತಲೆಯಲ್ಲಿ ಯೋಚನೆಯೊಂದಿತ್ತು. ನಮ್ಮ ರಂಗ ತಂಡ ಕದಂಬ ರಂಗವೇದಿಕೆ ಮೈಸೂರಿನಲ್ಲಿ ಕುವೆಂಪು ನಾಟಕೋತ್ಸವವನ್ನು ಹಮ್ಮಿಕೊಂಡು ಅದರ ಉದ್ಘಾಟನೆಗೆ ರಾಜಕುಮಾರ್ ಅವರನ್ನು ಕರೆ ತರಬೇಕೆಂಬುದು ನನ್ನ ಆಸೆಯೂ ಆಗಿತ್ತು. ಈ ವಿಚಾರವಾಗಿ ಬೆಂಗಳೂರಿಗೆ ತೆರಳಿ ಪಾರ್ವತಮ್ಮ ರಾಜಕುಮಾರ್ ಅವರಲ್ಲಿ ಪ್ರಸ್ತಾಪ ಮಾಡಿದೆ. ಇದಕ್ಕೆ ಅವರು ಒಪ್ಪಿಗೆಯನ್ನೂ ನೀಡಿದರು.

ಉದ್ಘಾಟನೆಯ ದಿನ ಬಂದೇ ಬಿಟ್ಟಿತು. ಮುಂಚಿತವಾಗಿಯೇ ರಾಜಕುಮಾರ್ ಅವರು ಪಾರ್ವತಮ್ಮನವರ ಜೊತೆ ಬಂದು ಇಲ್ಲಿನ ಸುಜಾತ ಹೋಟೆಲಿನಲ್ಲಿ ವಾಸ್ತವ್ಯ ಹೂಡಿದ್ದರು. ಸುದ್ದಿ ತಿಳಿದ ನಾನು ಕೂಡಲೇ ಅವರನ್ನು ಕಾಣಲು ಹೋದೆ. ರಾಜಕುಮಾರ್ ಅವರು ಸರಳತನದಿಂದಲೇ ನನ್ನನ್ನು ಸ್ವಾಗತಿಸಿ ನಾಟಕೋತ್ಸವದ ಬಗ್ಗೆ ವಿವರ ಪಡೆದರು. ನಾಟಕೋತ್ಸವವಿದ್ದುದು ಕಲಾಮಂದಿರದಲ್ಲಿ. ಉದ್ಘಾಟನೆಗೆ ಮುನ್ನ

ರಾಜಕುಮಾರ್ ಅವರನ್ನು ಜಯಲಕ್ಷ್ಮೀಪುರಂನಲ್ಲಿರುವ ಕುವೆಂಪು ಅವರ ಉದಯರವಿ ನಿವಾಸಕ್ಕೆ ಕರೆದುಕೊಂಡು ಹೋದೆ. ಕುವೆಂಪು ಅವರ ಮಾತು ಅಷ್ಟೊತ್ತಿಗಾಗಲೇ ಕ್ಷೀಣಿಸಿ ಅವರು ಯಾರೊಡನೆಯೂ ಮಾತನಾಡುತ್ತಿರಲಿಲ್ಲ. ಕುವೆಂಪು ಅವರನ್ನು ಗಾಲಿ ಕುರ್ಚಿಯಲ್ಲಿ ಒಳ ಕೋಣೆಯಿಂದ ಹೊರಕ್ಕೆ ಕರೆತರಲಾಯಿತು. ಅವರನ್ನು ನೋಡಿದೊಡನೆ ರಾಜಕುಮಾರ್ ಅವರು ದೀರ್ಘದಂಡ ನಮಸ್ಕಾರ ಮಾಡಿದರು. ಹಾಗೇ ಕೆಲ ಕಾಲ ಸ್ವಲ್ಪವಾಗಿ ನಿಂತು ಅವರನ್ನೇ ನೋಡುತ್ತಾ ನಿಂತರು.

ನಂತರ ರಾಜಕುಮಾರ್ ಅವರಿಂದ ಕುವೆಂಪು ಅವರಿಗೆ ಶಾಲು ಹೊದೆಸಿ ಫಲ ತಾಂಬೂಲ ನೀಡಿ, ನೆನಪಿನ ಕಾಣಿಕೆಯೊಡನೆ ಸನಾನಿಸಲಾಯಿತು. ಈ ದೃಶ್ಯ ಇಂದಿಗೂ ಎಂದೆಂದಿಗೂ ಮರೆಯಲಾಗದ ದೃಶ್ಯವಾಗಿತ್ತು. ನಾನು ಧನ್ಯತಾಭಾವದಿಂದ ರಾಜಕುಮಾರ್ ಅವರಿಗೆ ಕೃತಜ್ಞತೆಗಳನ್ನರ್ಪಿಸಿದೆ. ಕೆಲ ಸಮಯ ನೀರವ ಮೌನ ಆವರಿಸಿತ್ತು. ಗರ್ಭಗುಡಿಯಲ್ಲಿ ದೇವರನ್ನು ಕಂಡಾಗ ಭಕ್ತಿಪರವಶರಾಗುವಂತೆ ರಾಜಕುಮಾರ್ ಅವರು ಕುವೆಂಪು ಅವರನ್ನೇ ತದೇಕಚಿತ್ತದಿಂದ ನೋಡಿ ಸಂತೃಪ್ತರಾದರು. ಗಾಲಿ ಕುರ್ಚಿಯಲ್ಲಿದ್ದ ಕುವೆಂಪು ಅವರನ್ನು ನಿಧಾನವಾಗಿ ಮತ್ತೆ ಒಳ ಕೋಣೆಗೆ ಕರೆದೊಯ್ಯಲಾಯಿತು. ಇದು ಎಂತಹ ಸವಿಯಾದ ನೆನಪು. ಇದೊಂದು ಅವಿಸ್ಮರಣೀಯ ಸನ್ನಿವೇಶ. ಇದಕ್ಕೆ ಸಾಕ್ಷಿಯಾಗಿ ಕುವೆಂಪು ಅವರ ಪುತ್ರಿ ತಾರಿಣಿ, ಅಳಿಯ ಚಿದಾನಂದಗೌಡ, ಸಾಹಿತಿ ಚದುರಂಗ, ರಂಗಭೂಮಿ ಕಲಾವಿದ ಚಿದೋಡಿ ಲೀಲಾ ಅವರೂ ಇದ್ದರು. ಇಂಥ ಅದ್ಭುತ ರಸಘಳಿಗೆಯನ್ನು ಮರೆಯಲಿ ಹ್ಯಾಂಗ..? ■